



## FIL-QORTI ĊIVILI – SEZZJONI TAL-KUMMERĊ

**IMĦALLEF**

**ONOR. IAN SPITERI BAILEY LL.M. LL.D.**

**Illum it-Tnejn, 11 ta' Lulju, 2022**

**Kawża Nru. 8**

**Rik. Nru. 84/2021 ISB**

**Paul Curmi (K.I. 658961M) u Theresa Curmi (K.I. 628562M) fil-kapaċita` tagħhom ta' azzjonisti tas-Socjeta` Rydal Company Limited (C 20649)**

**vs**

**Ir-Registratur tal-Kumpaniji**

**Il-Qorti,**

Rat ir-rikors ta' **Paul u Theresa Curmi**, fil-kapaċita` tagħhom ta' azzjonisti tas-socjeta' Rydal Company Limited (C-20649) intavolat fit-18 ta' Ottubru 2021, li permezz tiegħu huma talbu lil-Qorti sabiex:-

- i. *Jerġa' jdaħħal l-isem tas-soċjetà **Rydal Company Limited (C 20649)** fir-Registru tal-Kumpanniji ; u*
- ii. *Tordna lill-istess Registratur jagħmel il-pubblikazzjonijiet kollha meħtieġa ai termini tal-Liġi relattivament tal-inserzjoni fir-Registru tal-Kumpanniji u dana kollu taħt dawk il-provvedimenti li dina l-Onorabbli jidhrilha xierqa u opportuni*

U dan wara li ppermettew:

1. *Illi r-rikorenti huma azzjonisti tal-kumpanija **Rydal Company Limited (C 20649)**;*
2. *Illi s-soċjetà **Rydal Company Limited (C 20649)** naqset milli tottemeptra ruħha mad-dispożizzjonijiet u r-rekwiżiti mandatorji tal-Liġi rigward il-kumpanniji u prattiċi oħra u per konsegwenza ġiet imneħħija minn fuq ir-Registru tal-Kumpanniji;*
3. *Illi r-rikorrenti saru jafu b'dan u ħassew ruħhom aggravati bil-fatt li l-isem tas-soċjetà msemmija tħassar minn fuq ir-Registratur tal-Kumpanniji.*
4. *Illi r-rikorrenti huma lesti li jieħdu kull azzjoni meħtieġa sabiex tiġi regolarizzata l-pożizzjoni tal-kumpannija in kwistjoni sabiex din tiġi riattivata;*
5. *Illi hekk kif se jirriżulta waqt it-trattazzjoni ta' din il-kawża huma għandhom interess li l-isem tal-imsemmija soċjetà jerġa' jidħol fir-Registru tal-Kumpanniji sabiex l-istess kumpannija tkun tista' tkompli topera u tibqa' topera u dan anki' għaliex l-kumpanija tissulloka propjeta' lil terzi.*

Rat **id-digriet** tagħha tas-27 ta' Ottubru 2021, fejn ir-rikors kien appuntat għas-smiġh għall-udjenza tas-27 ta' Jannar 2022 fl-10:30 a.m., u fejn kienet ordnata n-notifika tar-rikors lir-Registratur tal-Kumpanniji b'għoxrin jum żmien għar-risposta.

Rat illi r-Registratur tal-Kumpanniji kien notifikat fit-2 ta' Diċembru 2021 (ara tergo ta' fol 4).

Rat illi fil-21 ta' Diċembru 2021, ir-**Registratur tal-Kumpanniji** intimat ppreżenta **ir-risposta** tiegħu (fol 5) bid-dokument hemmek anness (fol 10 sa fol 24), li permezz tagħha, huwa sostna:

*Illi l-kumpanija Rydal Company Limited (C 20649) kienet ġiet reġistrata fuq ir-Registru tal-Kumpaniji ("Registru") fis-16 ta' Ottubru 1996;*

*Illi fiż-żmien li damet fuq ir-Registru, il-kumpanija naqset mill-obbligi tagħha illi tibgħat kontijiet u prospetti annwali lir-Registratur għar-reġistrazzjoni ai termini tal-Att dwar il-Kumpaniji. Tant hu hekk, illi l- aħħar kont annwali reġistrat mar-Registratur tal-Kumpaniji kien dak tas-sena 2004 u l-aħħar prospett annwali illi ġie rreġistrat kien dak tas-sena 2005;*

*Illi tali nuqqas kien raġuni biżżejjed sabiex l-esponenti Registratur tissoponi illi l-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji;*

*Illi in vista tas-suespost, ir-Registratur proċediet sabiex tikteb lill-kumpanija u lill-uffiċjali tagħha sabiex tavża illi l-isem tal-kumpanija kien ser jiġi mħassar minn fuq ir-Registru kemm il-darba ma tintweriex raġuni sabiex dan ma jseħħx;*

*Illi r-Registratur baġtet l-ewwel avviż permezz ta' ittra lill-kumpanija (annessi u mmarkati bħala Dok. 'A', l-ittri u l-pubblikazzjonijiet kollha maħruġa mir-Registratur) fuq l-indirizz reġistrat tagħha, "6, Casa Pawlese, Triq Wistin Levanzin, Fgura FGR 1420, Malta" kif ukoll lid-direttur, fl-indirizz "Casa Pawlesa, Wistin Levanzin Street, Fgura, Malta, datati, 18 ta' Frar 2020;*

*Illi t-tieni avviż ġie mibgħut permezz ta' ittra oħra kemm lill-kumpanija kif ukoll lid-direttur fuq l-istess indirizzi fis-27 ta' Marzu 2020;*

*Illi f'din l-ittra l-kumpanija ġiet infurmata illi la darba kienet ilha snin tonqos mill-obbligi tagħha skont l-artikolu 325 tal-Att dwar il-Kumpaniji, f'każ li ma twegibx l-ewwel ittra fi żmien xahar, u t-tieni ittra fi żmien tliet xhur, ir-Registratur kienet se tkompli bil-proċess ta' tħassir tal-isem tal-kumpanija.*

*Illi fil-27 ta' Marzu 2020, inħarġet publikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Registru tal-Kumpaniji fi żmien tliet xhur, la darba ma jkunx hemm oġġezzjoni għal dan;*

*Illi kif jidher ċar mill-fatti suesposti, ir-rikkorrent kellu biżżejjed żmien kemm qabel kif ukoll wara l-pubblikazzjoni tal-avviżi msemmija, biex jinforma l-esponenti dwar l-interess illi kellu sabiex l-isem ta' din il-kumpanija jibqa' fuq ir-Registru, iżda dan baqa inadempjenti u għaldaqstant fit-30 ta' Ġunju 2020, li jaħbat tliet xhur mill-pubblikazzjoni msemmija hawn fuq, l-esponenti ħarġet avviż fuq website miżmuma minnha fejn ġie avżat illi l-isem tal-kumpanija in kwistjoni kien ġie mħassar minn fuq ir-Registru;*

*Illi l-kumpanija in kwistjoni għandha interess ukoll illi terġa titpoġġa fuq ir-Registru għaliex jidher illi l-kumpanija tissulloka proprjeta' lil terzi u għaldaqstant sakemm l-isem tal-kumpanija jerġa jitpoġġa fuq ir-Registru, din ma tistax topera. Illi r-rikors qiegħed isir fiż-żmien il-ħames snin mill-pubblikazzjoni tal-avviż tat-tħassir u għalhekk għadu fiż-żmien stipulat mil-liġi. Illi r-Registratur umilment titlob illi jekk il-kumpanija terġa titpoġġa fuq ir-Registru, tixtieq illi l-penali jiġu mħallsa u l-kontijiet annwali u l-prospetti annwali jiġu sottomessi u dan sabiex jiġu salvagwardjati l-interessi tat-terzi persuni;*

*Ir-Registratur qiegħda umilment tissollewa illi qiegħda tħalli f'idejn dina l-Onorabbli Qorti u fil-provi sabiex jiġu magħrufin il-passi illi għandhom jittieħdu min-naħa tagħha sabiex il-pożizzjoni tal-kumpanija in kwistjoni tiġi rettifikata;*

*Illi l- ammont dovut bħala registrazzjoni fuq il-prospetti annwali li qatt ma ġew registrati jammonta għal **EUR 4,689.18**.*

*Illi di piu' il-penali fuq il-prospetti annwali u l-kontijiet annwali li baqgħu qatt ma ġew registrati jammontaw għal **EUR 14,712.50**.*

*Illi għaldaqstant hija lesta li toqgħod għal kull direzzjoni u provvediment illi din l-Onorabbli Qorti jidrilha xierqa u opportuni fiċ-ċirkostanzi partikulari ta' dan il-każ.*

Rat illi fl-udjenza tas-27 ta' Jannar 2022, deher l-Avukat Mark Vassallo għar-rikorrenti u dehret l-Avukat Claudette Fenech għar-Registratur tal-Kumpanniji.

Rat illi f'dik l-udjenza d-difensur tar-rikorrenti iddikjara illi r-rikorrenti kienu disposti jirregolarizzaw l-posizzjoni tas-socjeta` Rydal Company Limited (C-20649);

Rat il-verbal tal-udjenza tad-9 ta' Mejju 2022, minn fejn jirriżulta illi d-difensuri tal-partijiet ddikjaraw illi l-pendenzi kollha tas-soċjeta` Rydal Company Limited (C-20649) kienu ġew riżolti u regolarizzati, u għalhekk bi qbil bejn id-difensuri tal-partijiet, il-kawża tħalliet għall-llum għall-provvediment.

Rat l-atti l-oħra tal-kawża.

### **Ilkunsidrat:**

Illi jirriżulta illi din hija azzjoni mressqa mir-rikorrenti ai termini tal-**Artiklu 325(4) tal-Kap 386 tal-Liġijiet ta' Malta**, u li permezz tagħha, ir-rikorrenti,

li huma azzjonisti tas-soċjeta' Rydal Company Limited ( -20649), liema kumpanija tħassret minn fuq ir-Registru tal-kumpaniji fit-30 ta' Ġunju 2021, qeghdin jitolbu ir-re-integrazzjoni tal-imsemmija kumpanija lura fuq ir-Registru tal-kumpaniji.

Illi r-rikorrenti iddikjaraw mill-bidu, sa mir-rikors minnhom mressaq, illi huma kienu lesti li jieħdu kull azzjoni meħtieġa sabiex tiġi regolarizzata l-pożizzjoni tal-kumpanija in kwistjoni Rydal Company Limited.

Illi l-intimat Registratur jgħid illi l-kumpanija msemmija kienet naqqset mill-obbligi tagħha mar-Registratur, li tibgħat kontijiet u prospetti annwali u illi għalhekk kellu kull raġuni valida fil-ligi biex jikkancella l-kumpanija u għadda mill-proċeduri kollha li trid il-ligi biex sar dan u kienu akkumulaw *registration fees* u penali kif indikat fir-risposta.

### **Ikkunsidrat ulterjorment:**

#### **Art. 325(4) tal-KAP 386 tal-Ligijiet ta' Malta:**

*Jekk membru jew kreditor tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Registru bis-saħħa ta' dan l-artikolu, il-Qorti, fuq rikors magħmul mill-membru jew kreditor jew minn dik il-persuna l-oħra, qabel ma jgħaddu ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerga' jidħol fir-registru, tordna li dak l-isem jerga' jidħol fir-registru, u mal-konsenja ta' kopja ufficjali tal-ordni mir-Registratur tal-Qrati lir-Registratur għar-registrazzjoni, il-kumpanija għandha titqies li komplet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerga' jidħol fir-registru.*

Il-Qorti qieset u fliet ir-rekwiżiti li hemm bżonn biex kumpannija kummerċjali li tneħhiet minn fuq ir-Registru tal-Kumpanniji terġa' ssib postha fuqu ai termini tas-Sub-Artiklu appena ċitat.

M'hemmx dubbju illi għadhom ma għaddewx il-ħames snin minn meta il-kumpannija **Rydal Company Limited (C 20649)** ġiet ikkanċellata minn fuq ir-Registru.

Id-dokumenti ppreżentati jitkellmu waħedhom u ma jirriżultax lanqas kontestazzjoni dwar il-fatti li irriżultaw.

Il-Qorti pero`, kif tagħmel dejjem f'ċirkostanzi bħal dawn u qabel ma tgħaddi għall-provvediment, tqis id-disponibilità li kellhom ir-rikorrenti illi jirregolarizza l-affarijiet tal-kumpannija mar-Registratur intimat. F'dan il-każ, ir-rikorrenti żammew kelmthom u l-promessa magħmula fir-rikors minnhom mressaq u ukoll fl-ewwel udjenza li nżammet, tant illi l-Qorti ġiet mgħarrfa illi l-pendenzi kollha kienu ġew regolarizzati appena mat-tieni seduta.

Bi qbil bejn id-difensuri tal-partijiet għalhekk, il-Qorti ġiet mistiedna tgħaddi għall-provvediment.

**GĦALDAQSTANT**, fid-dawl tal-provvedimenti tal-KAP 386 hawn fuq ċitati u fid-dawl ta' dak hawn fuq kkunsidrat, il-Qorti jidhrilha illi jkun ġust u ekwu illi tilqa' t-talbiet tar-rikorrent u dana billi:

1. **Fl-ewwel lok**, tordna lir-Registratur tal-Kumpanniji sabiex, ai termini tal-Artiklu 325(4) tal-KAP 386 tal-Liġijiet ta' Malta, fi żmien ħmistax il-jum, jerġa' jdaħħal l-isem ta' **Rydal Company Limited (C-20649)** fuq ir-Registru tal-Kumpanniji, biex b'hekk titqies illi kompliet bl-eżistenza tagħha daqs li kieku isimha ma kienx tħassar minn fuq ir-Registru.
2. **Fit-tieni lok** tordna lir-Registratur tal-Kumpanniji sabiex iwettaq dawk il-pubblikazzjonijiet kollha mehtiega ai termini tal-liġi relattiva għal tali inserzjoni mill-ġdid tal-kumpannija msemmija fir-Registru tal-Kumpanniji.
3. **Fit-tielet lok**, tordna, illi l-isem ta' **Rydal Company Limited (C-20649)** jitpoġġa lura fuq tali Registru tal-Kumpanniji.
4. **Fil-raba' lok**, tordna illi l-ispejjes ta' din il-procedura u kif ukoll kwasliasi spejjes illi jista' jinkorri ir-Registratur intimat sabiex jirrestitwixxi isem il-

kumpannija **Rydal Company Limited (C-20649)** fuq ir-Reġistru tal-kumpanniji jkunu a karigu tar-rikorrenti.

**Onor. Ian Spiteri Bailey**  
**Imħallef**

**Marisa Bugeja**  
**Deputat Reġistratur**